

अध्याय एकइस

डॉ. परमेश्वर दूबे शाहाबादी

[शाहाबाद के निवासी । टेल्को, जमशेदपुर में नोकरी ।
असामयिक निधन । कमे समय में कविता-हास्य-व्यांग्य, मुक्त छंद आ
नवगीत अउर निबंध-फीचर, रिपोर्ताज, ललित निबंध के लेखक ।
'क्षत्रज्ञ' कविता संग्रह चर्चित । भोजपुरी के लोककथा के संग्रह,
अध्ययन आ शोध । मरणोपरांत पी-एच.डी ।]

रूप के हिरन

किलकारी नदियन के

गोद में पहाड़ी के

थथमल बा रूप के हिरन ।

गते-गते उतरेला साँभ के ई गोरी

जनमतुआ पलना मे चिरई के लोरी ।

गलबाँही दे दे के

जंगल अलापेला

थिरकेला मंथर पवन ।...

नदिया तूफानी ना मानेले घेरा,

अल्हड़ जवानी प रूप के देरा ।

मृगछौना मड़ई के

पंजरे में फुदुकता

हो न जाय सीता हरन ।...

महँगी के बहँगी प देह के सुखौता,

बेकल जवानी प जीभ के सरौता ।

हाथ के तिजोरी में

दौलत पसीना के

पेट में बा लंका दहन ।

बीन प सँपेरा के डोले ले नागिन

बाँस के पेटारी में किस्मत अभागिन,

संभ्रा सिहर जाये

नाग के जहर पी के-

विकृत मन करेला वमन ।

थथमल बा रूप के हिरन !



अभ्यास

बहुविकल्पी/वस्तुनिष्ठ प्रश्न

1. परमेश्वर दूबे शाहाबादी कहाँ के निवासी रहीं ?
2. शाहाबादी जी कहाँ काम करत रहीं ?
3. 'रूप के हिरन' कवना विधा के कविता ह ?
 (क) गीत (ख) नवगीत
 (ग) प्रबंध काव्य (घ) मुक्त छंद
4. कवि का कवन चीज के किलकारी सुनाई पड़त बा ?
 (क) पहाड़ी के (ख) नदी के
 (ग) हिरन के (घ) रूप के

अति लघुउत्तरीय प्रश्न

1. कवि के परिचय दीं ।
2. कवनो एगो छन्द के भावार्थ लिखीं ।
3. मेहनत के बाद पेट ना भरला के स्थिति के बरनन एह नवगीत में कइसे आइल बा ? लिखीं ।

लघु उत्तरीय प्रश्न

1. 'रूप के हिरन' कविता के भावार्थ लिखीं ।

2. 'नवगीत' कविता के एगो सशक्त विधा ह ? एकरा बारे में विचारपूर्ण लेख लिखीं ।
3. 'रूप के हिरन' में जीवन के 'जटिलता के जवन बरनन आइल बा, ओकरा बारे में बतलाई ।

परियोजना कार्य

1. कवनो दोसरा कवि के दूगो 'नवगीत' के रचना प्रस्तुत करीं आ ओह में आइल जीवन के कठिनाई पर विचार व्यक्त करीं ।